

Ruling mogħti mill-Ispeaker Anġlu Farrugia fis-Seduta 339 tal-14 ta' Diċembru 2015 dwar rapport f'gurnal li kien jirrigwarda lill-Onor. Ċensu Galea meta kien jokkupa kariga fil-BICC

Fis-seduta ta' nhar l-Erbgħa, 9 ta' Diċembru 2015, l-Onor. Ċensu Galea talab lis-Sedja tinvestiga dak li kien deher f'artiklu f'gurnal, u qal hekk:

“Mr Speaker, suppost dan il-punt qajjmtu taħt Mozzjonijiet imma jien se nagħmel referenza għal artiklu li deher ilbieraħ fil-faċċata ta' *l-orizzont* u li mbaġhad kompli f'paġna 4. F'dan l-artiklu qamet storja fuqi li meta wiehed jaqraha jinduna li hija mimlija ineżattezzi u anke aktar minn hekk. Nitlobok tinvestiga dan l-artiklu għax hemm numru ta' fatturi li min hu responsabbli għall-kitba tagħhom ried mingħalih iċappas ir-reputazzjoni tiegħi. Grazie.”

Għal dan, is-Sedja wiegħbet li se tara l-artiklu u tinvestiga.

L-artiklu li għamel referenza għalih l-Onor. Ċensu Galea deher fil-faċċata ta' quddiem tal-ħarga ta' *l-orizzont* tat-8 ta' Diċembru 2015 u kien ikompli f'paġna 4, biswit l-editorjal tal-istess gurnal, taħt it-titlu:

“Mitlub irodd €6,000 żejda li ħa sal-2013

Id-Deputat Nazzjonalista Ċensu Galea ilu sentejn u nofs jiġi mfakkar li, bhala Ċermen tal-BICC, kien thallas iżżejjed minħabba “kalkolu ħazin” fl-2008.”

Is-Sedja għaddiet biex tagħmel ir-riċerka tagħha u, kif wiegħdet lill-istess Onor. Ċensu Galea, wara li tagħmel investigazzjoni, jekk ikun il-każ tagħti r-rimedji skont iċ-ċirkostanzi. Is-Sedja se tagħmel referenza għal diversi partijiet tal-artiklu msemmi, u dawn huma:

- “... gawda minn hlasijiet żejda fis-salarju li kien jirċievi bhala Ċermen tal-Kunsill Konsultattiv fl-Industrija tal-Bini (BICC).”;
- “... rċieva total ta' €5,606.92c li ma kienx intitolat għalihom fis-salarju tiegħu f'dak il-perjodu, li fih ukoll kien jingħata l-onorarja Parlamentari u anke l-benefiċċju li jiġi allokat bhala Deputy Spjiker fi tlieta mill-istess ħames snin.”;
- “Jingħad li “kalkolu ħazin” fis-salarju fil-bidu tal-aħħar legiżlatura wassal għal din id-diskrepanza li dak iż-żmien ukoll qatt ma giet irrimarkata minn xi naħa involuta.”;
- “Izda issa dan il-gurnal informat li, fl-aħħar sentejn u nofs, Galea rċieva diversi tfakkiriet mill-Ministeru tat-Trasport u l-Infrastruttura biex jirregolarizza ruħu ...”;
- “Minkejja li kien ġie elett fil-Parlament fl-2008, Galea ngħata l-kariga ta' Ċermen Eżekuttiv fil-BICC, wara li ntemm il-perjodu ta' Robert Musumeci.”; u
- “Stharriġ ta' *l-orizzont* jindika li, għalkemm il-kunsill konsultattiv illum jaqa' taħt il-Ministeru għad-Djalogu Soċjali, Affarijiet tal-Konsumatur u Libertajiet Ċivili mmexxi

mill-Ministru Helena Dalli, €5,606.92c għadhom dovuti lill-Ministeru ta' Joe Mizzi li wiret il-“pakkett” tal-eks-Ministru Nazzjonalista u għaldaqstant inkluda t-tagħrif dwar il-ħlasijiet lil Galea fit-tweġiba tiegħu.”

Is-Sedja tinnota li biex tkun tista' tagħti rimedju l-ilment li jkun tqajjem irid ikun jirrigwarda pubblikazzjoni li fiha tkun saret referenza għal xi diskors jew tweġibiet għal domandi parlamentari jew kwalunkwe dokument ieħor li jkun tpoġġa fuq il-Mejda tal-Kamra u li b'xi mod ikun ġie kkwotat ħazin jew inkella b'qerq. U dan kif inhu anke spjegat fil-Kapitlu 113 tal-Liġijiet ta' Malta, li huwa l-Ordinanza dwar il-Privileġġi u s-Setgħat tal-Kamra tad-Deputati, fejn f'artiklu 11 subinizz (4), paragrafi (i), (j) u (k) huwa deskritt bhala reat, u nikkwota:

“(i) kull min iġib quddiem il-Kamra jew Kumitat tagħha dokument falz, mhux veru, maħluq jew iffalsifikat bil-ħsieb li jqarra lill-Kamra jew lil dak il-Kumitat;

(j) il-pubblikazzjoni ta' kull libell li jagħti malafama lill-Ispeaker jew lil xi membru li tolqot xi haġa magħmula minnu jew li ntqalet minnu bhala Speaker jew bhala Membru fil-Kamra jew f'Kumitat tagħha;

(k) il-pubblikazzjoni volontarja jew bi traskuragni ta' xi rapport falz jew mgħawweg ta' xi dibattitu jew procedimenti tal-Kamra jew ta' xi Kumitat tagħha.”

Is-Sedja għamlet ukoll referenza għall-Ordinijiet Permanenti tal-Kamra u speċifikament l-Ordni Permanenti 60 li jittratta dwar kliem offensiv kontra l-Kamra jew kontra Membru.

Is-Sedja kellha tara jekk fl-istorja li dehret fil-konfront tad-Deputat Parlamentari, l-Onor. Ċensu Galea, fil-ħarġa ta' *l-orizzont* tat-8 ta' Diċembru 2015 kienx hemm rapport fidil jew qarrieqi ta' dak li seta' ntqal fil-Kamra fil-konfront tal-Onor. Ċensu Galea, partikolarment dwar ħlas żejjed fl-ammont ta' €5,606.92c.

Fir-riċerki li għamlet, is-Sedja rreferiet għal dokumenti li setgħu tqieghdu fuq il-Mejda tal-Kamra li jirrigwardaw il-*Building Industry Consultative Committee* (BICC), diskussjonijiet li setgħu saru f'din il-Kamra fuq dan is-sugġett, kif ukoll domandi u tweġibiet parlamentari.

Is-Sedja għamlet referenza għas-seduta 118, tat-8 ta' Ottubru 1997, is-seduta 119 tat-13 ta' Ottubru 1997, is-seduta 126 tal-20 ta' Ottubru 1997, is-seduta 130 tal-31 ta' Ottubru 1997, is-seduta 131 tat-3 ta' Novembru 1997 u s-seduta 132 tat-3 ta' Novembru 1997 li fihom ġiet diskussa l-Mozzjoni għat-twaqqif ta' Kummissjoni dwar l-Industrija tal-Bini f'Malta li tkun magħrufa bhala Kunsill Konsultattiv dwar l-Industrija tal-Bini (*Building Industry Consultative Council*), li kienet tressqet mill-Ministru tax-Xogħlijiet Pubbliċi u Kostruzzjoni ta' dak iż-żmien, il-Ministru Charles Buhagiar. Wara li qrat dak li kien intqal f'dan id-dibattitu, kif ukoll id-dokument kollu sottomess mill-Ministru flimkien mal-Mozzjoni, is-Sedja ma rriżultat ha li hemm xejn li seta' ġie rrapportat f'dan l-artiklu ta' *l-orizzont* tat-8 ta' Diċembru 2015.

Is-Sedja qrat ukoll diversi mistoqsijiet u tweġibiet parlamentari, fosthom mistoqsija parlamentari 20096 li saret fis-seduta 313 tas-26 ta' Ottubru 2015. magħmula mill-Onor. Silvio Schembri lill-Ministru Joe Mizzi, liema mistoqsija taqra hekk:

“Jista’ l-Ministru jgħid min huma l-membri parlamentari tal-Oppożizzjoni preżenti jew passati li kienu jew għadhom jaħdmu jew jokkupaw xi kariga f’xi entità li taqa’ taħt ir-responsabilità tiegħu sa mill-2008 sal-lum? Jista’ jgħid ukoll x’kariga jokkupa/tokkupa u x’pakkett finanzjarju u perkaċċi oħra hemm marbuta mal-kariga?”

It-twegiba tal-Ministru Mizzi kienet tgħid hekk:

“Ninforma lill-Onor. Interpellant li safejn hu magħruf, ir-records juru li kien hemm żewġ membri parlamentari li kienu jew għadhom jaħdmu f’xi dipartiment fi hdan il-Ministeru tiegħi. Il-kelliemi preżenti tal-Oppożizzjoni għall-Biedja u Sajd prezentement jokkupa l-kariga ta’ Senior Architect, b’salarju ta’ ’l fuq minn €25,000 fis-sena u allowances ta’ madwar €4,651. Deputat ieħor tal-Oppożizzjoni kien jokkupa l-kariga ta’ Chairman u Chief Executive Officer tal-Building Industry Consultative Committee (BICC) b’salarju ta’ €29,101 fis-sena, liema somma akkumulata eċċediet is-somma stipulata u dovuta, u li d-differenza għadha ma thallsitx lura.”

F’mistogsija parlamentari oħra li saret fis-seduta 318 tat-28 ta’ Ottubru 2015, mistogsija 20106, l-Onor. Silvio Schembri staqsa hekk lill-Ministru Helena Dalli:

“Tista’ l-Ministru tgħid min huma l-membri parlamentari tal-Oppożizzjoni preżenti jew passati li kienu jew għadhom jaħdmu jew jokkupaw xi kariga f’xi entità li taqa’ taħt ir-responsabilità tagħha sa mill-2008 sal-lum? Tista’ tgħid ukoll x’kariga jokkupa/tokkupa u x’pakkett finanzjarju u perkaċċi oħra hemm marbuta mal-kariga?”

It-twegiba tal-Ministru kienet:

“OHSa - Is-Sur Michael Bonnici li kien membru tal-Bord u kellu pakkett finanzjarju ta’ €2,795.
BICC - Il-Perit Ċensu Galea li kien jokkupa l-kariga ta’ Chairman u kellu pakkett finanzjarju ta’ €29,101.”

Mistogsija parlamentari oħra li kienet tikkonċerna direttament lill-Onor. Ċensu Galea kienet il-mistogsija 20738 li saret fis-seduta 329 tal-20 ta’ Novembru 2015 li l-Onor. Luciano Busuttil għamel lill-Ministru għad-Djalogu Soċjali, Affarijiet tal-Konsumatur u Libertajiet Ċivili. Din il-mistogsija taqra hekk:

“Tista’ l-Ministru tgħid jekk fil-Ministeru jew entitajiet, awtoritajiet u dipartimenti li jaqgħu taħt id-dekasteru tagħha hemmx persuni impjegati bħala *full-time* jew *part-time*, liema impjegati huma jew kienu membri parlamentari bejn l-2008 sal-lum? Tista’ tgħid u tippreżenta fil-Kamra meta ġew impjegati u b’liema kundizzjonijiet u x’pakkett finanzjarju kellhom jew għandhom? Tista’ tgħid kif dawn intgħazlu għal dak l-impjeg u b’liema mod l-attendenza tagħhom fix-xogħol tiġi rrekordjata? Tista’ tippreżenta fil-Kamra x’inhil l-attendenza ta’ dawn l-impjegati li kienu jew huma membri parlamentari fix-xogħol tagħhom?”

It-twegiba tal-Ministru kienet hekk:

“Ninforma lill-Onor. Interpellant li hemm żewġ persuni impjegati mal-BICC. Dawn huma s-Sur Ċensu Galea li gie impjegat fl-2010 sal-2013 u s-Sur Charles Buhagiar li gie impjegat fl-2013 u għadu impjegat sal-lum. It-tnejn li huma impjegati bhala Chair filwaqt li kemm is-Sur Galea kif ukoll is-Sur Buhagiar kellu/għandu pakkett finanzjarju ta’ skala 4. Dawn iż-żewġ persuni ntgħażlu għal dan l-impjieg bhala *person of trust*. L-attendenza tagħhom it-tnejn kienet regolari.”

Wara r-riċerka li saret f’diversi dokumenti u diskorsi li saru fil-Parlament, is-Sedja tikkonkludi li ma nstabitx aktar dokumentazzjoni in konnessjoni mas-sugġett ittrattat fl-artiklu msemmi li deher fil-ħarġa ta’ *l-orizzont*, u li r-risposta parlamentari li ta l-Ministru Joe Mizzi għall-mistoqsija parlamentari 20096, li għamilt referenza għaliha aktar kmieni, hija l-unika istanza fejn jissemma dan is-sugġett meta fir-rigward tal-Onor. Ċensu Galea jingħad il-kliem:

“... liema somma akkumulata eċċediet is-somma stipulata u dovuta, u li d-differenza għadha ma tħallsitx lura.”

Din hija l-unika darba li s-Sedja sabet li fil-Kamra ssemma xi h̄las li seta’ sar żejjed lill-Onor. Ċensu Galea skont ir-risposta tal-Ministru Joe Mizzi. Dak li nkiteb fl-istorja li dehret fil-ħarġa ta’ *l-orizzont* bit-titlu “Mitlub irodd €6,000 żejda li ha sal-2013” fl-ebda mument mhuwa indikat f’xi dokumentazzjoni jew risposta fil-Parlament u għalhekk ir-responsabbiltà kollha għall-istorja msemmija hija kompletament ta’ min kiteb l-artiklu u tal-editur innifsu. Ladarba m’hemm ebda rapportaġġ ineżatt u/jew falz ta’ xi informazzjoni jew diskors li sar fil-Kamra, allura s-Sedja ma tista’ tagħti l-ebda rimedju h̄lief li tissollecita lill-Onor. Ċensu Galea li, jekk huwa jhoss li l-kontenut tal-artiklu inkwistjoni huwa libelluż fil-konfront tiegħu, jista’ jiehu passi ulterjuri fil-konfront tal-istess editur ta’ *l-orizzont*. L-ebda parti minn dan l-artiklu ma tirreferi għal xi haġa li setgħet intqalet fil-Kamra tad-Deputati jew għal xi dokumentazzjoni li ħarġet mill-Kamra tad-Deputati.

Is-Sedja, f’dan il-kontest, tagħmel referenza għal dak li darba kiteb Matthew Parris li kien jikteb regolarment f’*The Times* tal-Ingilterra, kien l-*sketch-writer* għall-istess gurnal u kien hu nnifsu Membru Parlamentari. Darba Matthew Parris kiteb hekk:

“As we know, in the skilled hands of the parliamentary Hansard notetakers, Monday’s gibberish becomes Tuesday’s classic English. The room in which the Official Report is compiled is the nation’s top operating theatre for cosmetic surgeons in English prose. As a result, many MPs actually believe they talk sense. Today they strut their hour on the Commons stage, talking unintelligible rubbish. Tomorrow they read the report. From the report emerges a speech of passion and clarity, delivered in perfect English. ‘Gosh’, they murmur over breakfast, ‘did I really say that?’ They didn’t. They didn’t say anything like that.”

Għalhekk ir-*ruling* issa huwa deċiż.